

IL-KAPPILLAN DUN ĠWANN CAMILLERI (1830-1910)

Il-Kappillan li 150 sena ilu ġab l-istatwa ta' Santa Marija

Kitba u riċerka minn Dun Duminku Camilleri

Din is-sena jaħbat il-150 sena mill-miġja tal-istatwa titulari tal-parroċċa taż-Żebbuġ, ta' Santa Marija Assunta Reġina. Statwa tassew artistika maħduma fil-kartapesta fil-belt ta' Marsilja ġewwa Franza fis-sena 1863. Għalkemm ma nafux min hađem din l-istatwa singolari fil-gżira tagħna, nafu żgur li nħadmet mid-ditta ġewwa l-fabrika *Galard Statuaire Marseille*. Għalhekk bix-xieraq li f'din is-sena niftakru ukoll fit-tmien kappillan taż-Żebbuġ, Dun Ġwann Camilleri (1863-1865) li hađem u stinka biex tingħab din l-istatwa devota fil-parroċċa tant għažiża f'dan ir-raħal.

Dun Ġwann twieled fid-9 ta' Diċembru 1830 fin-Nadur minn Martin Camilleri u Margerita nee Bajada. Il-Kappillan Dun Nikol Spiteri (1828-1853) għammdu 'l għada, fejn kellu bħala l-parrini lil Ġużeppi Camilleri u Marija Xuereb. Tawh l-ismijiet ta' Mikiel, *Ġwanni* u Ġużeppi.¹ Beda jiġi msejjaħ bit-tieni isem tal-magħmudija.

Sa minn ċkunitu kien wera x-xewqa għall-iskola. Kif kienet l-użanza dak iż-żmien, kienu jmorru għand xi saċerdot hałli jitgħallem dak li huwa bażiku. Nafu l-iskola primarja fin-Nadur bdiet fis-sena 1842 meta Ġwanni kellu tnax-il sena.² Huwa kompli l-istudji tiegħu għas-saċerdozju fis-Seminarju ġewwa Malta peress li Għawdex kien għadu mhux djoċesi.³

Irċieva t-Tonsura nhar il-25 ta' Frar 1853. Imbagħad nhar l-4 ta' Diċembru 1853 ha erba' Ordnijiet oħra f'daqqa, dawk ta' l-Ostjarjat, Lettorat, Eżorċistat u l-Akkolitat. L-ewwel ordni maġġuri tas-Suddjakonat hađu fit-18 ta' Diċembru 1854. Sena wara rċieva l-aħħar żewġ ordnijiet, dak tad-Djakonat nhar it-22 ta' Diċembru 1855 u jumejn wara ġie ordnat saċerdot mill-Arċisqof Publiju Sant (1847-1864) fil-20 ta' Diċembru 1856, fl-età ta' 26 sena.⁴ Ma nafux x'kien ix-xogħol tiegħu fil-parroċċa tan-Nadur fl-ewwel snin tiegħu bħala saċerdot iżda wieħed jista jissopponi li kien ukoll viċi-parroku. Dan kien fi żmien il-kappillan Dun Ġwannbattista Grech (1855-1881).

Seba' snin wara, fl-età ta' 32 sena, eżattament fit-8

1 APN, *Bapt.*, v. V, f. 256, n. 2208.


2 DeBono J., *F'Għeluq il-150 sena mill-ftuħ ta' Skola Primarja fin-Nadur 1842-1992*, p. 7.

3 Id-djoċesi ta' Għawdex twaqqfet fil-16 ta' Settembru 1864, tmien snin wara li sar saċerdot.

4 AAM, *R.O. Sant.*, 1818-1857, f. 102r.

ta' Marzu 1863, l-istess Arċisqof Sant hađru bħala t-tmien Kappillan taż-Żebbuġ. L-ewwel magħmudija kienet tat-tarbija Rosa Cini fil-10 ta' Marzu 1863. Bħala kappillan stinka biex reġa' daħħal it-tradizzjoni antika tal-quddiesa kmieni u fil-ħin. Il-parruċċani kienu jħobbu din id-drawwa antika u għalhekk Dun Ġwann mill-ewwel kellu simpatija tajba. Kien ukoll kappillan ta' serjetà, iżda kellu tattika għaqlija, hađrieki, dħuli u fuq kollox kien dejjem ifittex biex iġin iż-Żebbuġin mill-aħjar li seta'. L-ewwel hađa li għamel kien li jiġbor hałli jordna l-istatwa titulari ta' Santa Marija, l-ewwel waħda ta' din ix-xorta f'Għawdex. Kif diġà ktibna din ġiet ordnata ġewwa Franza f'Marsilja. Nafu li din l-istatwa hađget għall-ewwel darba għal festa f'Awissu 1863.⁵

Kemm dam bħala kappillan kellu l-ommu Margerita tieħu ħsiebu. Iżda l-marda kiefra tal-kolera li kienet



sikwit iżżur il-gzejjer Maltin minħabba nuqqas ta' igiene, għalhekk fis-sena 1865 reġgħet tfaċċat din l-imxija. Bdiet f'Malta f'Lulju u spiċċat fis-17 ta' Novembru 1865 u hałliet 1,873 vittma, ekwivalenti

5 Vella Ġ., *Iż-Żebbuġ il-Parroċċa ta' Santa Marija*, pp. 53, 55.

ta' 15-il persuna kuljum. F'Għawdex daħlet fl-20 ta' Lulju fejn bdiet mix-Xewkija u tferrxet f'ħakka ta' għajn fejn mietu madwar 256 ruħ.⁶

Fiz-Żebbuġ bdiet fit-23 ta' Awissu u damet sal-10 ta' Ottubru 1865. Dun Ġwann kien bi qlubija u mħabba kbira jassisti mal-morda minn filgħodu sa bil-lejl. Miż-Żebbuġ insibu li mietu dsatax-il ruħ fejn waħda mill-vittmi kienet omm il-kappillan stess. Margerita mietet fl-eta' ta' 63 sena nhar is-27 ta' Awwissu 1865 fejn giet midfuna ż-Żebbuġ stess. Iżda naraw li wara 16-il sena, fis-sena 1881, meta Dun Ġwann issa kien laħaq kappillan tan-Nadur, huwa ġabar il-fdalijiet ta' l-għażiża ommu u difinha fil-knisja tan-Nadur.⁷

Il-Kappillan Camilleri dam fil-parroċċa taż-Żebbuġ fuq santejn, sat-30 ta' Ottubru 1865. L-ewwel Isqof ta' Għawdex, Mons. Mikiel F. Buttigieg (1864-1866) ħatru bħala d-disa' Kappillan tal-parroċċa tax-Xagħra, fejn dam għal 16-il sena sas-sena 1881. Hawn naraw li l-Kappillan tax-Xagħra, Dun Franġisk Buttigieg (1817-1863), li kien ukoll mill-parroċċa tan-Nadur u kien jiġi l-kuġin tal-istess l-Isqof Buttigieg, kien għadu kemm miet bil-kolera fit-3 ta' Ottubru 1865 fl-eta' ta' 47 sena, vittma tal-imħabba lejn il-morda tal-parroċċa tiegħu.⁸ Wieħed jista jissopponi li l-għażla waqgħet fuq Dun Ġwann peress li dan ukoll ma beżax idur bil-morda tal-kolera b'riskju kbir għal ħajtu. Jingħad li din il-marda li tittieħdet messitu fejn wara għaddieha lil ommu Margerita. Iżda wara li huwa ħelisha, ommu marret quddiem il-Mulej.

F'din il-parroċċa tal-Bambina, stinka ukoll biex jordna l-istatwa titulari mill-istess Ditta tal- *Galard Statuaire Marseille*. Din waslet ix-Xagħra fis-sena 1873 u ħallas għaliha ċertu Anġlu Bonello u giet tqum 100 skud (€19.40). Kif ukoll fis-sena 1879 ordna għand l-istess ditta l-istatwa ta' San Ġużep fejn ħallas għaliha Wiġi Cini. Kien dan il-kappillan li fis-26 ta' Mejju 1878 ikkonsagra l-knisja tal-Bambina flimkien mal-altar maġġur tal-irħam, mill-Isqof Mons. Pietru Pace (1877-1888).⁹

Minn hawn, fl-età ta' 51 sena, fl-1 ta' Marzu 1881, l-Isqof Pietru Pace ħatru bħala d-disa' Kappillan tal-parroċċa fejn twieled, dik tan-Nadur. Dun Ġwann kien l-ewwel Kappillan Naduri għal din il-parroċċa. Għalhekk f'raħal twelidu l-ewwel ħaġa li għamel kien li bħaż-żewġ parroċċi l-oħra ordna l-istatwa titulari ta' l-Appostli San Pietru u San Pawl għand l-istess ditta. L-istatwa ta' San Pietru tħallset mill-qarib tiegħu Mikieli Caruana u ta' San Pawl mill-parruċċani kollha. Giet tqum 300 skud (€58.2), u żżanznet fl-Imnarja tas-sena 1882.

6 Inguanez J., *Ġrajjet Malta fl-Imghoddi*, p. 293; Gauci A., *Pajjiż taħt l-Ingliżi*, p. 18; *Devot ta' Maria*, Gunju 1892, p. 102.

7 APZ, *Mort.*, v. I, f. 247; APN, *Mort.*, v. IV, f. 29, n. 534; Vella Ġ., *Iż-Żebbuġ il-Parroċċa ta' Santa Marija*, p. 55.

8 Bonnici A., *In-Nadur*, v. II, p. 79; Refalo Rapa G., *The Xagħra Monumental Church*, p. 22.

9 Refalo Rapa G., *The Xagħra Monumental Church*, p. 23.



Jibqa' jissemma ukoll għaliex kien hu l-ewwel li beda jissejjaħ bit-titlu ta' Arcipriet tan-Nadur, fid-19 ta' Diċembru 1893. Iżda ma kienx biżżejjed, għaliex dlonk wara beda jithabat biex jgħolli l-parroċċa għad-dinjita' ta' Kolleġġjata, it-tielet waħda f'Għawdex, wara tal-Katidral u tal-Għarb. Fil-fatt hekk sar mill-Papa Ljun XIII (1878-1903) bil-bolla *Sanctæ Romanæ Ecclesiæ* tad-19 ta' Settembru 1894. Dun Ġwann kien l-ewwel saċerdot li ħa l-pussess ta' Kanonku flimkien mal-oħrajn fid-19 ta' Mejju 1895.¹⁰ Fil-bolla tal-Kolleġġjata kien gie ordnat li l-Arcipriet kellu jkun wieħed bid-dottorat jew liċenzjat fit-teoloġija jew fil-liġi tal-Knisja u Ċivili, u Dun Ġwann ma kellux. Għaldaqstant talab li jkun dispensat minn dan minħabba li kellu 65 sena. Din it-talba giet milqugħa mill-Papa Ljun XIII, fid-19 ta' Novembru 1895.¹¹

Kemm dam ragħaj tal-parroċċa tan-Nadur huwa rnexxielu ukoll iżejjen it-tempju tiegħu, minbarra bl-istatwa titulari, billi għamel diversi opri.¹² F'Gunju 1894 kien diġa' beda jaħseb biex jibni knisja oħra żgħira li din tkun iddedikata lill-Qalb Imqaddsa ta' Ġesù. Iżda din l-idea kellha titwarrab minħabba l-ispejjeż kbar li ġabet magħha l-erezzjoni tal-

10 Bonnici A., *In-Nadur*, v. II, pp. 114-115; AKN, *Atti Kap.*, Cenni erezione Collegiata di Kan. Tez. Martinu Camilleri, ff. 3-10; Camilleri D., *VIGILAT 7, Il-Kolleġġjata Insinji tan-Nadur*, pp. 67, 174-177.

11 AKN, *Kopja ta' Rikors flimkien mad-Dispensa mill-grad akkademiku*, 19/11/1895.

12 Għal aktar informazzjoni dwar ix-xogħlijiet li huwa wettaq fil-parroċċa, ara, Bonnici A., *In-Nadur*, v. II, pp. 112-184; Camilleri D., *VIGILAT 5, 100 SENA ARCIPRETALI*, pp. 33-37.

Kolleġġjata sena wara. Iżda l-ħolma tiegħu saret realtà għaliex saċerdot twajjeb, Dun Ġuzepp Vella (1854-1906), flimkien ma' ħutu ħarġu l-ispejjeż huma, fejn giet imbierka u kkonsagrata nhar it-22 ta' Mejju 1910, ftit jiem qabel ma miet.¹³ Lejn is-sena 1908, stinka ħafna biex iħajjar il-Frères ta' De la Salle ħalli jinfetaħ f'Għawdex orfanatrofju, iżda bla suċċess. Dan kellu jinfetaħ snin wara fis-sena 1923 bil-kollaborazzjoni tal-kappillani kollha ta' Għawdex.¹⁴

Fl-età ta' kważi 80 sena, wara li kien ilu jmxexxi l-parroċċa fejn twieled għal 29 sena, l-Arċipriet Kan. Ġwann Camilleri miet fil-31 ta' Mejju 1910. Il-funeral ta' dan l-Arċipriet kien verament kbir għaliex fih, barra l-parroċċa tan-Nadur, ħadu sehem ukoll iż-żewġ parroċċi l-oħra li fihom kien kappillan qabel, dawk taż-Żebbuġ u tax-Xagħra. Iċ-ċerimonja funebri saret minn Mons. Alfons Hili (1865-1943). L-Arċipriet Camilleri ġie midfun fil-Kolleġġjata tan-Nadur fil-qabar numru 18 li hu nnifsu kien lesta għalih. Wara, kif kienet l-użanza f'dak iż-żmien, il-fdalijiet tas-saċerdoti kienu jinġabru u jitqiegħdu fil-kanerja tal-qassisin li tinsab taħt il-Kor, wara l-altar maġġur.¹⁵

Biex dan l-ewwel Arċipriet jibqa' mfakkar, in-neputi tiegħu l-Arċipriet Dun Martin Camilleri (1910-1921), kien qiegħed iħejji li fil-knisja Kolleġġjata jitwaqqaf monument f'gieħu. Sar *mezzo-bust* tal-imsemmi Arċipriet, iżda dan għal xi raġuni jew oħra baqa' ma sarx. Dan jista' jkun li ġara minħabba l-mewt bikrija ta' neputih.¹⁶ Iżda fis-sena 1926 erba' neputijiet oħra ordnaw u ħallsu r-ritratt ta' dan l-Arċipriet li tqiegħed fl-Awla Kapitulari nhar l-1 ta' Jannar 1927.¹⁷ F'għeluq l-ewwel ċentinarju ta' l-istatwa titolari, 1882-1982, fuq l-inizjattiva tiegħi, ġie inawgurat monument f'gieħ l-Arċipriet Kan. Ġwann Camilleri



li tqiegħed fin-navata tan-nofsinar, faċċata taniċċa bl-istatwa titolari ta' San Pietru u San Pawl. Il-bust u dekorazzjonijiet saru minn Alfred Camilleri Cauchi u l-irħam inħadem mid-Ditta Ellis filwaqt li l-iskrizzjoni saret mill-Kan. Pen. Dun Anton Borg.¹⁸ Fis-sena 1984, flok ir-ritratt, il-parroċċa ordnat kwadru pittura ta' dan il-benefattur li ġie mpitter mill-pittur il-Kav. Pawlu Camilleri Cauchi.¹⁹ Fl-aħħarnett fis-sena 1997, l-awtur ħa ħsieb biex jissuġġerixxi lill-Kunsill Lokali biex tiġi msemmija triq għalih fil-parroċċa li tant kien iħobb kif fil-fatt hekk sar.²⁰

13 *IL-HABBAR*, Sibt, 9/6/1894, p. 3; *Devot ta' Marija*, Lulju 1910, p. 111; Camilleri D., *Il-Knisja tal-Qalb ta' Ġesu*, (2001).

14 Bezzina J., *Gaulitana 4*, Saint Joseph Home, pp. 13, 15.

15 APN, *Mort.*, IV, f. 409, n. 3340; *Devot ta' Marija*, Lulju 1910, p.112.

16 Dan li qiegħed nikteb nafu mir-ritratt li akkwistajt għall-profil ta' dan l-Arċipriet.

17 *Noti Portelli*, 1/1/1927.

18 Cauchi Ġ, *Djarji* n. 4, p. 4.

19 Cauchi Ġ, *Djarji* n. 4, p. 77.

20 M.G.G., 27/5/1997, n. 16,461.



Ritratt tal-funeral tal-Arċipriet Dun Ġwann Camilleri fin-Nadur